

4127 Redwood Rd.
Oakland CA 94610
(510) 530-3681



No 2099/2013
Date 2016.07.013

በስደት ላይ ከሚገኘው ሕጋዊው የኢትዮጵያ ኦርቶዶክስ ተዋሕዶ ቤተ ክርስቲያን ቅዱስ ሲኖዶስ በአዲስ አበባ እየተካሄደ ያለውን ሕገ ወጥ የፓትርያርክ ምርጫ አስመልክቶ የተሰጠ መግለጫ።

«ወይኩን ፡ ነገርከሙ፡አመሂ ፡ እወ ፡ አወ ፡ ወእመሂ ፡ አልቦ ፡ አልቦ ፡ ወፊድፋደሰ ፡ እምአሉ፡ እምእኩይ ፡ ውእቱ ።

ቃላቸው እውነቱን እውነት ሐሰቱን ሐሰት ማለት ይሁን ከዚያ የወጣ ግን ከክፉው ነው።
/ማቴ 5 ፡ 37/

መግቢያ

ሕጋዊው ቅዱስ ሲኖዶስ ፡ ስለ ቤተ ክርስቲያን አንድነትና ሰላም ቅድሚያ ሰጥቶ ቤንቀሳቀስም ፡ ቤተ ክርስቲያን የሰጠቻቸውን አደራ ለምድራዊ ገዢዎች ያስረከቡ በአዲስ አበባ ያሉ ጥቂት ጳጳሳት በሥልጣን ካለው መንግሥት ጋር በመተባበርና የሕዝብ ክርስቲያንን ድምፅ በማፈን የቤተ ክርስቲያንን አንድነት በር በመዘጋት ላይ መሆናቸው ይታወቃል ። ያ አልበቃ ብሎ ከቤተ መንግሥት ተረቅቆ በመጣላቸው መግለጫቸው ፡ ትላንት ከትናንት ወዲያ ቅዱስ ፓትርያርኩ እያሉ በተናገሩበት አንደበት ፡ የብፁዕ ወቅዱስ አቡነ መርቆሬዎስን ሕጋዊ ፓትርያርክነታቸውን ለማስተባበል ሲሞክሩ ታይተዋል ። እነዚህ ራሳቸውን በከንቱ ለሚያልፍ ነገር ያስገዙ ጥቂት ጳጳሳት ፡ በሃይማኖታቸው ጽኑ በሆኑት በቤተ ክርስቲያናችን ምእመናን ፊት ተመዝኘው የቀለሉና ፡ ታላቁቱን ታሪካዊት ቤተ ክርስቲያን የማይወክሉ ስለ ሆነ የአዲስ አበባው መግለጫ ከትዝብት በስተቀር ምንም ቁም ነገር የለውም ።

በስደት ያለው ሕጋዊ ቅዱስ ሲኖዶስ ለቤተ ክርስቲያን አንድነት ሲል የሚችለውን ሁሉ አድርጓል ። ልዑካኑን ሰይሞ ቤተ ክርስቲያን አንድ ልትሆን የምትችልበትን መንገድ ለመፈለግ ጥሮአል ። ነገር ግን በአዲስ አበባ በኩል የሰላሙ በር መዘጋቱን በመላው ዓለም የምትገኙ የቤተ ክርስቲያን ልጆች ሁሉ በልዩ ልዩ የዜና አውታሮች ይህንን ሁኔታ እንደተገነዘባቸው ቅዱስ ሲኖዶስ ያምናል ። ለዚህም

አንደኛ ፡ በአዲስ አበባ ያሉ አባቶች በጥር 8 ቀን 2015 ዓ.ም. ለግለጫ ምስክር ነው ።



ሁለተኛ የኢ/አ/ተ/ቤ/ክ የሰላምና አንድነት ጉባኤም የካቲት 12 ቀን 2005 ዓ.ም (Feb. 19, 2013) ባወጣው መግለጫ እውነቱን እውነት ሐሰቱን ሐሰት ብሎ እውነቱን ገልጦታል ። ይኸውም «ቤተክርስቲያኖችን ፍጹም ሰላምና አንድነት እንዲሰፍን ለማድረግ ላለፉት ሦስት ዓመታት ሲካሄድ የቆየው የዕርቅ ሰላም ጥረት ከዳር እንዲደርስ በማይፈልጉ ጥቂት የቅዱስ ሲኖዶስ አባላት አማካይነት. መንግሥት በቅዱስ ሲኖዶስ ለዓላዊ ሥልጣን ላይ ግልጽ ተጽዕኖና ጫና በማድረጉ ፤... በመጨረሻም ጥር 8 ቀን 2005 ዓ.ም በአዲስ አበባ የሚገኘው ቅዱስ ሲኖዶስ ስድስተኛ ፓትርያርክ ለመሾም በችኮላ መወሰኑ የሰላምን በር ከመዘጋቱም በላይ የዕርቅ ሰላምን ውጤት በጸሎትና በታላቅ ተስፋ ሲጠባበቅ ለቆየው መላው ሕዝብ ክርስቲያን ታላቅ መርዶ ሆኗል ።» ስል ገልጦ ጽፎታል ። በዚህ አጋጣሚ ቅዱስ ሲኖዶስ እውነቱን እውነት በማለት ምስክርነቱን የሰጠው የሰላምና አንድነት ጉባኤ ታሪካዊ ግዴታውን በመወጣቱ ያመሰግናል ።

በራሱ ነጻነት የሌለውና ራሱ ተዋርዶ ታላቋን ቤተ ክርስቲያን ወደ ጥፋትና ወደ ውርደት የሚመራው በነውርና በሥነ ምግባር ጉድለት ባሉ ጥቂት ጳጳሳት የሚመራው ይህ የአዲስ አበባው አካል «በውጭ ያሉ አባቶች በጀርባቸው ሌላ ነገር አለ ፤ ይህም ፖለቲካዊ እንቅስቃሴ ነው» ስል በመግለጫው ላይ ቅዱስ ሲኖዶስን ሳይሆን በሥልጣን ላይ ያለውን ገዢ ፓርቲ ወክሎ ለመናገር ጥረት ማድረጉን አሳይቷል ። እጅግ ጠባብ የሆነ የዘረኝነት ዓላማን አንግበው የተነሡ ኃይላትና የኢትዮጵያን ቤተ ክርስቲያን አክርካሪዎች ሰብረናል የሚሉ ፖለቲከኞች አዛዥ ናዞቹ በሆኑበት አካል ዘንድ ይህ ሲነገር የሚያስደንቅ ነው ።

ሕጋዊው ቅዱስ ሲኖዶስ ከወንጌል የተለየ አላማ የለውም ፤ የተለየ ዓላማ የሚሉት ፣ በዝ ሀገራቸው አንድ ሁለተኛ ዜጋ ስለሚቆጠሩት መናገርን ነው ። የተለየ ዓላማ የሚሉት ጥረው ግረው ያፈሩትን የግል ሀብታቸውንና ቤታቸውን ጊዜ ባነሳቸው ጉልበተኞች እየተነጠቁ ስላሉት መናገርን ነው ። የተለየ ዓላማ የሚሉት ፣ በዕራቸውን አንሥተው ስለ እውነት በጻፉ አሸባሪዎች እየተባሉ በየአስር ቤቱ ስለሚማቅቁት ጋዜጠኞች መጮህን ነው ። የተለየ ዓላማ የሚሉት ፣ ጉዲት ፣ ግራኝና ፋሺስት ጣሊያን እንዳደረገው ፣ የተወለዱበትን ምድር ከደው ገዳማቱን ለማፍረስ የተነሡትን መገሰጸቻንን ነው ። ይህ ደግሞ ልዩ ቅዱስ ንጹሕ ከሆነው ከጌታችን ከመድኃኒታችን ከኢየሱስ ክርስቶስ የተሰጠን ዓላማ ነው ። ስለ ሀገር ፣ ስለ ወገን ፣ ስለ ታሰሩ ፣ ስለ ተሰደዱ መናገር ደግሞ ከክርስቶስ ያገኘነው ከቅዱሳን ሐዋርያት የተማርነው በመሆኑ አሁንም ስለ እውነት እንመሰክራለን ።

ሕገ ቤተ ክርስቲያንን አስጠብቀን ለትውልድ አንዲት ቅድስት ቤተ ክርስቲያንን እናስረክብ ብንልም ቤተ ክርስቲያንቱ ላይ ከፍተኛ ጥላቻ እንዳለው በልዩ ልዩ መንገድ የሚናገረው ፀረ ሰላም የሆነው የኢሕአዴግ መንግሥት ቅን አሳብ ያላቸውን አባቶች በማፈን ፣ የሱ መሣሪያ የሆኑትን በመጠቀም የኢትዮጵያን ቤተ ክርስቲያን የመበቀል ተግባሩን ገፍቶባታል ። በዚህ ሁሉ በሀገራችን ያለችው ቤተ ክርስቲያንም ነጻነቷን በመሣሪያ ኃይል ተነፍጋ የመንግሥት ፈቃድ ፈጸሚ ብቻ ሆና ትገኛለች ። ስለ ገዳማቶቿ መናገር አትችልም ፤ ምእመናኖቿ በአደባባዮቿ ሲገደሉ ፤ ወጣቶቿዎ ከቅጽርዎ ታፍሰው ፣ ግደሉን መናገስ መካን መነኩሳት ከገዳማቸው ሲፈናቀሉ ፣ ገዳማቸው ሲታረስ ፣ ምን ሲሆን ፣ የቅዱሳን መካን መቃብር ሲታረስ አንዲት ቃል ለመተንፈስ አልቻለችም ።

ቀ



ይህ አገሪቱን እስር ቤት አድርጎ ሕዝቡን በባርነት ለመግዛት የተነሳው ኃይል የቤተ ክርስቲያንን ሐዋርያዊና የነጻነት አንደበት ለመዝጋት ከሚጠቀምባቸው መንገዶች ተቀዳሚውና ዋነኛው ለሕገ ቤተ ክርስቲያን ሳይሆን ለራሱ ፈቃድ ተሸጎ የሆነ ሰው በፓትርያርክ ስም በቤተ ክርስቲያን መንበር ላይ በማስቀመጥ ቤተ ክርስቲያንን መድፈር ነው ።

ሕጋዊ ቅዱስ ሲኖዶስ የአንድነት ጥሪውን በተደጋጋሚ ቢያስተላልፍም በኢትዮጵያ ያለው አንባ ገን መንግሥትና ሲኖዶሱ ግን ፣ ቀኖና ቤተ ክርስቲያንን ለማፈራረስ ከበደል ወደ በደል በመገሰገስ ላይ ናቸው ። ስለዚህ በመላው ዓለም የምትገኙ ማንበረ ካህናት ፣ የሰንበት ትምህርት ቤት ወጣቶች ፣ ሕዝብ ክርስቲያንና ቤተ ክርስቲያንን የምትወዱ ሁሉ ከዚህ የሚከተለውን መልእክት ቅዱስ ሲኖዶስ ያስተላልፋል ።

1. በአዲስ አበባ የሚካሄደው ኢቀኖናዊ ሢመተ ፓትርያርክ የቤተ ክርስቲያንን ክብር ዝቅ የሚያደርግ ፣ ሥርዐት አልበኝነትን የሚሰብክ ፣ ቤተ ክርስቲያንን የሚከፋፍል በመሆኑ በጥር ወር በሎስ አንጀስ ከተማ በተካሄደው የቅዱስ ሲኖዶስ ምልዓተ ጉባኤ ላይ «ላለፉት ሃያ አንድ ዓመታት በመንግሥት አስተባባሪነትና ደጋፊነት በሕገ ወጥ መንገድ በተቀመጡት አባት ምክንያት ቤተ ክርስቲያንን ከፋኛ የጎዳው መከፋፈል እና መለያየት ሳያንስ ፣ አሁን ደግሞ እነዚህ ጥቂት ጳጳሳት በሥልጣን ያለውን የመንግሥት ኃይል መከታ አድርገው ፓትርያርክ ብለው የሚሰይሙትም፣ አባትነቱ የሐሰት አባት ፣ ሹመቱም የሲኖዶስ መሠርይ ስለ ሆነ ቅዱስ ሲኖዶስ አጥብቆ ያወግዘዋል ። በቤተ ክርስቲያንነቱ ቅዱሳት መጻሕፍት እንደ ታዘዘው ፣ እውነተኛቸው የቤተ ክርስቲያንነቱ ልጆች እስከ መጨረሻው ጸንተው በአንድነት እንዲቃወሙት ፣ እውቅና እንዳይሰጡትና እንዳይታዘዙት ቅዱስ ሲኖዶስ አስቀድሞ የአደራ መልእክቱን ያስተላልፋል ። በተለይም ለቤተ ክርስቲያን ሰላምና አንድነት ከፍተኛ መሥዋዕትነት በመክፈል የቆሙ እውነተኛዎቹም አባቶች በዚህ ሂደት ውስጥ ተሳታፊዎች ሆነው በታሪክም በእግዚአብሔርም ተወቃሾች እንዳይሆኑ ጥሪ ያደርጋል ።»

ሲል ያስተላልፈውን ቃለ ውግዘት በማክበር የሚሾመውን እንዳትቀበሉት በድጋሚ ጥሪውን ያቀርባል ።

2. በመላው ዓለም ለሚገኙ የቤተ ክርስቲያን ልጆች ሁሉ ሰላምና አንድነት ይቅደም ፣ ብፁዕ ወቅዱስ አቡነ መርቆሬዎስ ወደ መንበራቸው ይመለሱ ብሎ በጮሁም ፣ የሕወሀት መንግሥት ለቤተ ክርስቲያን የደገሰላት የማዳከምና የመከፋፈል መርሕ እንዲቀጥል ስለ ፈለገ የቤተ ክርስቲያንን የልዩነትና የመከራ ዘመን ለማራዘም መንግሥት ግብረ - አበሮቹን ይዞ በመሥራት ላይ ይገኛል ፣ በቃልና በጽሑፍም የሐሰት መልእክት በማዘጋጀት በሰደት ላይ በሚገኙት አባቶች ላይና በቅድስት ቤተ ክርስቲያን ላይ እየበተነ እውነቱን ወደ ሐሰት ፣ ሐሰቱን ወደ እውነት ለመለወጥ ሲወድቅ ሲነሣ ይገኛልና ፣ አንድ ሁነን በእግዚአብሔር ስም እንድንቃወመው፣ ቅ/ሲኖዶስ ጥሪውን ያቀርባል ።

3. በተለይ በውጪው ዓለም ተበትነን ያለነው በአገር ቤት በከባድ ቀንበር ሥር ያሉትን ለእውነትና ለአንድነት የቆሙ ብፁዓን ሊቃነ ጳጳሳት ፣ ካህናትና ምእመናንን ልናስብ ይገባል ። በነጻነት ለመናገርና ለመጻፍ ለማይችሉት በሀገራችን ለሕዝብ ጳጳሳት ፣ ካህናት ፣ ገዳማውያን አባቶችና እናቶቻችን ፣ ምእመናንና ምእመናት አገልግሎት በመስጠት ለሕገ ቤተ ክርስቲያን ሰላምና አንድነትን የአንድነትን ጠላት አድንቃወመው ፤



4. ሕጋዊ ቅዱስ ሲኖዶስ በመላው ዓለም ለማካሄድ ባቀደው ዓለም ዓቀፋዊ ጉባኤ በመሳተፍና የሚመለከታቸውንም ሁሉ በማሳተፍ ስለ ቤተ ክርስቲያናችሁ ወቅታዊ ሁኔታ ተገቢውን ግንዛቤና ትምህርት ለማግኘት በሚዘጋጁት ጉባኤያት እንድትሳተፉ ጥሪውን ያቀርባል ።

5. ስለ ፍትሕና ስለ እውነት እንደ አንድ ቃል ተናጋሪ እንደ አንድ ልብ መካሪ ሁነን ስለ ሀገራችንና ስለ ሕዝባችን ሰላም ፣ ፍቅርና አንድነት እንድንሠራ ቅዱስ ሲኖዶስ ጥሪውን ያቀርባል ። ቅዱስ ሲኖዶስም በልዩ ልዩ ምክንያት ተበታትኖ የኖረውን ሕዝብ ክርስቲያን አንድ ለማድረግና በአንድነት ስለ ቤተ ክርስቲያናችን ሰላምና አንድነት ስለ ሀገራችንም ነጻነት ሠርቶ ለማሠራት የማደራጀት መምሪያዎችን በማጠናከርና በማስፋት ፣ መንበረ ፓትርያርኩን በማደራጀት ከፍተኛ ጥረት ላይ ይገኛል ። ስለዚህ እውነቱን እውነት ፣ ሐሰቱን ሐሰት በማለት በእውነት አብረነው ልንቆም ይገባል ። መድኃኒታችን በወንጌል እንደ ተናገረ እውነቱን ከመቀበል ሐሰቱን ሐሰት ከማለት መወሰን ከጠላት ዲያብሎስ ጋር ያስቆጥራልና ። በመሆኑም በገለልተኛነት የቆዩትንና በአዲስ አበባ ሲኖዶስ ሥር የነበሩትን አብያተ ክርስቲያናትም ሁሉ አንድ ሁነን ስለ ቤተ ክርስቲያን አንድነትና ፣ በሕዝባችን ላይ የሚደርሰውን እስራትና እንግልት እንዲወገድ በማድረግ መንፈሳዊ ግዴታችንን ለመወጣት አቅም እንዲኖረን ከቅዱስ ሲኖዶስ ጋር አብረው ይሠሩ ዘንድ ጥሪውን ያቀርባል ።

6. እንሚታወቀው አንድነታችንን የማይፈልገው ኃይል በስደት ያለችውን ቤተ ክርስቲያን ለመከፋፈል ብዙ ሲሠራ እንደ ቆየ ሁሉ ፣ አሁንም ከሀገሩ ሰላም አጥቶ የተሰደደውን ሕዝብ ለመከፋፈል በከፍተኛ ደረጃ እንደ ዘመተ ይታወቃል ። የቤተ ክርስቲያንቱ ልጆችም በቤተ ክርስቲያንቱ ላይ በገሀድ በጠላትነት ለተነሳው ለዚህ ኃይል ፣ መጠቀሚያ በመሆን እግዚአብሔርንም ቤተ ክርስቲያንንም እንዳያሳዝን ቅዱስ ሲኖዶስ ያሳስባል ። በግፍ በተሰደዱት ቅዱስ አባት አቡነ መርቆሬዎስ ላይም ሆነ አብረው በተሰደዱት አባቶች ላይ የወንድሞች ከሳሽ የወደቀው አባብ የስድብ እፋን መክፈቱን እናውቃለን ። ነገር ግን መቼም ቢሆን የቤተክርስቲያን አምላክ ከተሰደዱት አባቶች ተለይቶ እያውቅምና ሐሰተኛው አካል አልተሳካለትም ፣ አይሳካለትምና እንደ ትናንቱ ዛሬም ነንም ጸንተን በእምነት እንቃወመው ።

የተወደዳችሁ የመንፈስ ቅዱስ ልጆቻችን!

ከላይ እንደጠቀስነው አምላካችን በመከራችን ከእኛ ጋር ሁኖ እየረዳን እዚህ አድርሰናል ። አሁንም በአንድነትና በፍቅር ብንቆም በአንድነታችን ቤተ ክርስቲያን ትጠቀማለች ። እኛ አንድ ሁነን ሕዝብን በመከፋፈል ላይ ላሉት የአንድነትን ውበት እናሳያቸው ፣ ተስፋ ለቆረጠትና በሀገራችን ለሚኖሩት ምእመናንም ተስፋንና ሕይወትን የሚዘራ ሥራ በመሥራት የኢትዮጵያ ትንሣኤ ፍቅር እንዳይደለ እናመልክታቸው ። በመሆኑም በመላው ዓለም የምትገኙ የኢትዮጵያ ኦርቶዶክስ ተዋሕዶ ቤተ ክርስቲያን ካህናትና ምእመናን ለቤተ ክርስቲያን ከብርና አንድነት ሰላምና ሐዋርያዊ ተልእኮ መሳካት በአንድነት እንሠራ ዘንድ ቅዱስ ሲኖዶስ ጥሪውን ያስተላልፋል ።

አባ መልከጼዴቅ ሊቀ ጳጳስ የቅዱስ ሲኖዶስዋና ጸሐፊ ።

Y. Solomon

